

ప రి త్య క్త

“సీతారామాభ్యాన్నమఃః ఆయవారబ్రాహ్మణ్యే తల్లీ”
 ఆ కేక విన్న శశిరేఖ విసుక్కుంది. ఇంకా తెల్లవా
 రిందో లేదో అప్పుడే రకరకాల ముస్టివాళ్ళు!

“భవతీ భిక్షాండేహీ.”

ఇక తప్పదు. అయినా వెయ్యగల యోగ్యత వుండి
 కదా. లేకుంటే వాళ్ళు రానేరారు. అనుకుంటూ గుప్పెడు
 బియ్యంతో వీధి వసారాలోకి వెళ్ళింది.

“సాభాగ్యవతీ భవా. దీర్ఘాయుష్మాన్ భవ, పుత్ర
 పౌత్రాభి స్థిరస్తు”... అని దీవిస్తూ “అమ్మా. కాయగూర
 లేమయినా వుంటే ఒక్క రెండు...” అని మరో చిన్న
 యాచన చేయబోయాడు. కాని అతడి యాచన సగంలోనే
 ఆగిపోయింది. కనుబామలు ముడిపడ్డాయి.

“అమ్మాయ్, నువ్వు విజయేశ్వరంలో వున్నావా
 యిదివరకెప్పుడైనా?” అని అడిగాడు గుచ్చి గుచ్చి చూస్తూ.
 తలెత్తి చూసిన శశిరేఖ ముఖంలో కత్తివాటుకు నెత్తురచుక్క
 లేదు. బియ్యంలో సగమే ఆ యాచకుడిసాత్ర ప్రవేశించాయి.
 మిగిలినవి నేలపాలయ్యాయి.

“నువ్వు ఆదిశేషయ్య కూతురెవి కావూ? నేను శర
 భయ్యని నన్నెరుగవ్?.. మరో పిడుగుల పరంపర.

నీరసంగా “అవు”నన్నట్లు తలూపింది శశి రేఖ. మాటలు రావటం లేదు.

“అయితే ఇక్కడుంటున్నావా?”

“అవును; అయితే మావాళ్ళంతా బావున్నారా జాబుగారూ?”

“అంతా బావున్నారు. అయితే లక్ష్మణ అని ఏడుస్తూను; నువ్వు చేసిన పనికి.” ఈసడింపుతో. కాండించి ధుళుకున వుమ్మేస్తూ వెళ్ళిపోయి ప్రక్కయింటిలో దూరాడు.

ఎలాగో లోపలికొచ్చి పడగల్గింది శశి.

“ఏం అలా వున్నావ్?”

ఎప్పటినుండి ఏడుస్తోందో శశి చైవ విగ్రహము ముందు పడి. నాగరాజు మాట్లాడటంతో తొత్రి పడ్డా లేచినిల్చింది.

“ఏం లేదు” అంటూ అక్కడనుంచి పోబోయింది.

“చెప్పు.” దారి కళ్లంగా నిల్చున్నాడు.

“మావూరి బ్రాహ్మణ్ణి కౌకడు కనిపించాడు!” అని చెప్తూన్న శశికి కన్నీళ్లు ఆగలేదు.

కొంచెంసేపు పరీక్షగా చూశాడు. నాగరాజు. “వూర. అయితే మనరహస్యం అందరికీ చెప్పేస్తాడని భయపడ్తున్నావా?”

శశి మాట్లాడలేదు.

“భర్తా లేదు లెద్దూ. తెలిస్తే మన్నెవళ్ళం చేయ

గలరు? గుసగుసలాడారు. నవ్వుతారు. లేక ఏడుస్తారు. అంతేగా?" తేలికగా తీసి పారేసి నూతివైపు నడిచాడు.

కాని సాయంత్రానికల్లా నాగరాజు తేలికగావూహించి తీసిపారవేసిన మూడు విషయాలే కాదు. ఇంకా అనేకం గ్రహించ గలిగారు ఆ ఇరువురూ.

గుప్పెడు ముష్టికి వచ్చిన బ్రాహ్మణుడు గోరెడు నిప్పు రగిల్చి వూరు వూరంతా అంటించి పోయాడన్న మాట! నాగరాజు సంగీతం చెప్పడానికి వెళ్ళే పది పన్నెండ్లళ్ళ తలుపులూ ఆతడిని చూసి బంధించుకు పోయాయి.

“అమ్మాయికి ఈ వచ్చిన సంగీతం చాలాల్లాండి. సంసార పక్షాని కంత ఎక్కువ ఎందుకు?”

“వెళ్ళి చెయ్యాలని చూస్తున్నాం. ఇక సంగీతం ఆపేద్దాం. మీకు రావలసిన జీతం ఇదుగో”

ఏదో విధంగా అందరూ సాగనంపేశారు. ఉదయం వెళ్ళి సాయంత్రానికిగాని తిరిగిరానివాడు వెళ్ళిన గంటలోనే తిరిగి వచ్చేశాడు. ఇన్ని ఇళ్ళదగ్గర డబ్బు మొత్తం డెబ్బై బూసాయలైంది. ఇంటిదగ్గర శశికికూడా అదే పరిస్థితి ఎదురయినది. తెల్లవారేసరికి యిరుగు పొరుగుల పిల్లలు వచ్చి శశితోనే కాలక్షేపం చేసేవారల్లా ఒక్కరుకూడా రాలేదు. ఏదో పనుండి అలవాటు చొప్పున ప్రక్రియి లక్ష్మిని గోడమీది నుంచి పిలిస్తే ఖాళీలేదని చెప్పించింది పనిమనిషిచేత. శశి ఆ వూరు వచ్చిన దగ్గర్నుంచీ రోజులు సగభాగం ఆ గోడదగ్గరే

గడిపేసేవారు లక్ష్మి శశీని. ఎవర్ని పిలిచినా ఎవరూ అటు
 వంటి సమాధానం చెప్పలేదంతవరకూ. ఆశ్చర్యపోతూ బిందె
 తీసుకు కాలవకు బయల్దేరింది. పాతేళ్ళచేతనీళ్ళు తెప్పించుకో
 గల మోతుబరి కుటుంబాల క్షీలు మినహా వీధిలో మిగిలిన
 నాలుగుఇళ్ళ ఆడనాళ్ళు సరదాగా కలసివెళ్ళి నీళ్ళు తెచ్చు
 కోవటమే అలవాటు. ఆవేళంతా ఏదో వంకపెట్టి తప్పించు
 కున్నారు శశితో వెళ్ళకుండా. ఒక యింటినారమ్మాయి పలు
 కనేలేదు. తలుపు తియ్యనేలేదు. మిగిలిన రెండిళ్ళ ఇల్లారు
 అప్పటికే బిందెలు పట్టుకొని బయల్దేరారు. శశికి పదదుగుల
 దూరంలో వున్నారు. “కొంచెం ఆగండి. నన్ను పిలవకుండా
 వెళ్ళిపోతన్నారే? అని కేకేసింది శశి. వాళ్లు వెనుదిరిగి
 చూడలేదు. నవ్వుకుంటూ వెళ్తున్న నాళ్ళల్లా మాటలు ఆపేసి
 గబగబా నడచి వెళ్ళిపోయారు. అప్పటికి శశి గ్రహించ గలి
 నది. ఆమె కాలువ దగ్గరకు వెళ్ళే సరికి ఆ యిద్దరూ అప్పటికే
 నీళ్ళబిందె లెక్కుకుని వచ్చేస్తున్నారు. శశిని చూడనట్టు మరో
 వేపుకు చూస్తూ వెళ్ళిపోయారు. శశిని దాటి పోయాక పక
 పకా నవ్వుడం శశి వినక పోలేదు. నీళ్ళ బిందెతో తిరిగి
 వస్తూంటే మునసబుగారబ్బాయి పొలంవెళ్తున్నాడు. రోజూ
 ఉదయం అతడదే టైముకు పొలంవైపు వెళ్ళడం శశి ఆచూ
 రొచ్చిన నాల్గునెలలనుంచి చూస్తూనే వుంది. అతడి చెల్లెలికి
 నాగరాజు సంగీతం చెప్తున్నాడు కూడా. రోజూ గౌరవంగా
 తలవంచుకు పోయేవాడల్లా ఈనాళ పనిగట్టుకుని నడకవేగం
 తగ్గించి శశిని పరీక్షగా చూస్తూ నవ్వి ఈలవేశాడు. ఖంగారు

పక్షా శశి త్వరత్వరగా అడుగులు వేసి ముందుకు సాగి పోయింది.

భారహృదయంతో యింటికొచ్చి బిందెడింపి వెనుదిరిగే సరికి మంచంమీద పడుకున్న నాగరాజు కన్పించాడు.

“ఏం, పాఠాలు చెప్పటానికి వెళ్ళారుగా! ఒంట్లో బాగుండలేదా?” అంది దగ్గరకు వెళ్ళి.

“ఒంట్లో బాగానేవుంది, జాతకమే బాగుండలేదు” అంటూ క్లుప్తంగా సంగతి చెప్పాడు. శశి తన అనుభవాలు వర్ణించింది. ఉదయం బ్రాహ్మణుడి రాకనుగూడా జోడించి సమన్వయపరచి యదార్థం వ్రాపించుకున్నారు.

“ప్ప. ఇక యిక్కడ లాభంలేదు. పోవాలి మరో చోటికి” అన్నాడు నాగరాజు.

“నాకూ అలానే అన్నిక్కోంది. ఇక అందరూ దయగా ఇచ్చే ఈ పాలూ, పెరుగూ, కూరగాయలుకూడా దొరకవు. వుండి లాభమేమిటి?” అంది శశి.

“ఏవో ఆలోచిద్దాంలే. డేబైల్స్ రూపాయలు చేతి కొచ్చాయి” అన్నాడు నాగరాజు.

నాగరాజు భోజనం చేసి పడుకున్నాక ఏం తోచక వీధిగది కిటికీలో నిలబడింది శశి. ఆమె మనస్సు అవమానంతో స్మితుతో, భయంతో కంపించిపోతుంది. అప్రయత్నంగా గత స్మృతులన్నీ మనో ఫలకంపై వీరవిహారం చేసి బాధను అధికం చేస్తున్నాయి.

14సు]

నవ్వుతూ ఆడూ, పాడూ పదమూడేళ్ళ బాల్యంగడచి పోయింది. పథ్నాలుగోవట పెళ్ళి చేశారు. భర్త బి. ఎస్ సీ. చదువుతున్నాడు. శశి చాల అదృష్టవంతురాలన్నాను అందరూ. నిజమే ననుకుంది జ్ఞానం తెలిస్తే తెలియని వయస్సులో నున్న శశిరేఖ. అతడు బి. ఎస్సీ. పాసయ్యాడు. శశిపాపై నట్టుగా అందరూ శశిని పొగుడూంటే శశి వుబ్బి తబ్బిబ్బి పోయింది. కాని ఆ సంతోషం రెండ్రోజులుకూడా నిలువ తేదు. శశిభగ్త రంగారావు వచ్చాడు. ఎక్కడైనా ఉద్యోగము దొరికిందేమో, బహుశ ఆవార అతనికి చెప్పి తనను తీసుకువెళ్ళే ఏర్పాట్లు చేసుకోవటాని కొచ్చాడేమో ననుకుంది శశి. బాతిగా బంగారు వూహలోకమే కాని నేల మీద మనుష్యుల స్వభావాలు తెలియని శశి హఠాత్తుగా నేలకు విసిరేయబడినట్లు ఫీలైంది. తాను ఎమ్మెస్సీ చదువ దల్చుకున్నాననీ, ఆ ఖర్చంతా మామగారు భరించుకోవ ల్పంటుందనీ చెప్పటాని కొచ్చాడు రంగారావు.

నిర్ఘాంతపోయాడు శశి తండ్రి అది శేషయ్య. “నా కంత శక్తివుంటే నా కొడుకును చదివించుకోనూ? హైస్కూలు మేష్ట్రీతో సరిపెట్టకోవడమేం ఖర్చం?” అన్నాడు.

“అదంతా నా కనవసరం. నేను ఎమ్మెస్సీ చదవాలి. నాకోసమా, మీ అమ్మాయికోసమా? “నేను పెద్ద వుద్యోగస్తుడినైతే మీ అమ్మాయి అనుభవించదా?”

“బాగుంది నాయనా, నువ్వు చదువుకుంటే మాకు

సంతోషంకాదూ? నేను అంత ధనాదారినిగాను, అనుకున్న కట్టుమేదో ఆనాడే ఇచ్చేశాను, ఇక నావల్ల కాదు”

“సరే. అయితే మానాన్నా ఇవ్వక, మీరూ ఇవ్వక నేనేం జెయ్యను? ఇక మీతో సంబంధము పెట్టుకోవడం కూడా నావల్ల కాదు” అంటూనే వెళ్ళిపోయాడు రంగారావు. అప్రయత్నంగానే శశి హృదయం శోకపూరితమైంది. ఆ శోకం ఈనాటి వరకూ తగ్గనేలేదనడానికి ఎన్నో తెల్పుకోవాలి. ఆ తర్వాత జరిగిన సంగతులు.

రంగారావు ఎమ్మెస్సీలో జేరాడు, పాసయ్యాడు. ఉద్యోగంకూడా వచ్చింది. ఇక తలిదండ్రుల అధికారంనుంచి స్వతంత్రుడయ్యాడు. తననుద్దేశ్యంగా ఆదరించగలడని ఆశించిన శశి ఆశ నిరాశే అయ్యింది. అతడి కసలు తనకు వివాహ మయ్యిందన్న సంగతి గుర్తున్నదో లేదో!

సిగ్గు విడచి శశి భర్తకు పుత్తరం వ్రాసింది వ్రాడేయ పడ్డా.

• “అమ్మా నాన్నా చూస్తే హేమనుకుంటారు? అలా ఎప్పుడూ వ్రాయకు. పెద్దవాళ్ళను నేను కాదనలేను. వాళ్ళకే తెలుసు మన బొగోగులు” అని వ్రాశాడు రంగారావు.

ఆ పుత్తరం రాయడాని కతడి కెంత సిగ్గులేకపోయిందో కాని అది చదువుకున్న శశే భూమిలోకి క్రుంగిపోయింది. ఆ తర్వాత తలిదండ్రులు చేసిన ప్రయత్నాలన్నీ కూడ విఫల మైనాయి.

క్రమంగా శశిరేఖ లోకందృష్టిలో అల్పమైపోయింది.

వారి పరిభాషలో శశి నామాంతరం “మొగుడొదిలేసినది”. ఇంట్లోకూడా శశిబ్రతుకు దీనాతి దీనంగానే పరిణమించింది.

ఒకసారి స్నేహితురాలు కమల సినీమాకు రమ్మంది. తండ్రిని డబ్బడిగితే ‘లే’ దన్నాడు ము కసరిగా. అంతకు ముందే చెల్లెలు పిక్నిక్ వెళ్ళానంటే పదిహేను రూపాయలిచ్చి మిగిలినది జేబులో పెట్టుకోవడం తనే కళ్ళారా చూచింది.

తల్లి నడిగితే “ఇప్పుడా సినిమా చూడకపోతే చచ్చి పోతావా?” అని అడిగింది.

మరొకసారి “బట్టలు చిరిగిపోయాయి క్రొత్తచీరలేమైనా కొనుక్కోవాలి” అంది. “నువ్వు నేనూ ఏం కట్టుకుంటే బ్రతుకు వెళ్ళిపోదులెద్దూ?” అని ఈసడించింది నాయనమ్మ. శశి ప్రాణం గిలగిల లాడింది.

ఇక అన్నయ్యా, వదినా సరేసరి, మనిషిని చూచి నట్టు చూచేవారుకాదు. చెల్లెలు మాత్రం కొంచెం ఆప్యాయంగా మాట్లాడేది. కాని స్కూల్ ఫైనల్ చదువుతున్న ఆమెకు బొత్తిగా చదువులేని అక్కపై రోజూమూలో తేలిక భావం వున్నట్టే వుండేది. ముఖ్యంగా ఆమె స్నేహితులొచ్చి నప్పుడు శశి మాట్లాడడం చంద్ర కిష్ట ముండేదికాదు. క్రమంగా లోకం అర్థం కాసాగింది శశికి... సంఘంలో తనకున్న విలువే పాటిదో గ్రహించింది. ఇటువంటి దయనీయస్థితిలో నిర్మలతో పరిచయమైంది శశికి, ఒక పేరంటంలో. నిర్మల సంగీతం బాగా పాడుంది. వాళ్ళన్నయ్య సంగీతం మెప్పరనీ అతని

దగ్గరే నేర్చుకుంటున్నాననీ చెప్పింది నిర్మల. వాళ్ళ యింటి కాళ్ళానించింది.

పిన్న పెద్దలందరూ అతి ఆప్యాయంగా మాట్లాడే ఆ యిల్లు స్వగంలా కన్పించింది శశిరేఖకు. క్రమంగా రాకపోక లకమైనాయి.

ఒకనాడు “సంగీతం నేర్పితే మీ అన్నయ్య ఏం తీసు కుంటారు?” అని అడిగింది శశి నిర్మలను.

నవ్వింది నిర్మల. “పాతికాముప్పైలు ఇచ్చేవాళ్ళూ వున్నారు. పదీ, ఐదూ ఇచ్చేవాళ్ళూ వున్నారు. తాహతును బట్టి!”

ఒకనాడు మెల్లగా తల్లిదగ్గరచేరి బ్రతిమాలింది శశి. “నెల కొక్క అయిదు రూపాయలేకదా అమ్మా?” అంటూ.

“ఇప్పుడు చదువుకునీ సంగీతం నేర్చుకునీ నువ్వు ఏం ఉద్యోగం చేసి ఎవరి పోషిస్తావు? నీ కడుపుకు గుప్పెడు మెతుకులు మేం పెట్టలేక పోము” అంది తల్లి.

“నీ కిచ్చిన కట్నం, పెళ్ళి ఖర్చులూ బూడిదలో పోసి నట్టయ్యాయి. మళ్ళీ యిదో ఖర్చేమిటి మానె తికి? సంగీతం నేర్చుకుని ఎవరి నుద్దరిస్తావే? ఎవరి సంఘోషం కోసం?” అన్నాడు తండ్రి.

నిశ్చబ్దంగా ఏడ్చింది శశి. “ఎందు కందరూ తన్నిలా అసహ్యించుకుంటారు? పెండ్లి నాడేకాని తిరిగి అతడి ముఖ మైనా చూడని తన లోపమూ, బాధ్యతా ఏమన్నాయి.

భక్తుడు కోపం వట్టం?" శశికి ఏమీ పాలుపోలేదు. ఒక నాడు మెల్లగా అన్నదగ్గర జేరింది.

“అన్నయ్యా”

“ఏమిట?”

“ఒకటడుగుతా. కాదనకుండా తీరుస్తావా?”

“ఏమిట?”

“ఎన్నాళ్ళు నేనిలా పడుండను. మీ కెవరికీ నా విషయంలో జాలిలేదా?”

“అందుకు నేనేం చెయ్యను?”

“ఆయన చదువుకైన నాలువేలూ యివ్వలేదని కదా ఆయన కోపం. పోనీ నీకు కట్నం ఏడెనిమిదివేలు వచ్చింది. అందులో దివ్యకూడదా! చెల్లెలికి అన్న ఆ మాత్రం సాయం చెయ్యకూడదా?”

గోపాలం మాట్లాడలేదు. అంతలో గదిలో ప్రవేశించిన వదిన లక్ష్మి ఏమిటని అడిగింది. గోపాలం వివరించాడు.

ఆశ్చర్యంగా, కేళనగా, సూటిగా చూచింది లక్ష్మి శశిని.

“అబ్బో వ్యవహారవే, ఇంకా ఏమో అనుకున్నాను! చాలాబలు. సంకోపం; కాని ఇంకెప్పుడూ ఇలాంటి కుంభకోణాలు బోధించకు. అన్నయ్య కట్నం ఇవ్వడానికి అన్నయ్య పెత్తనమూ, పట్టుకు పోవటానికి నీ పెత్తనమూను, మాసాన్న

తన కూతురుకిచ్చుకున్న డబ్బది. మిమ్మల్ని, మిమ్మల్ని తనమని కాదు.”

చెల్లెన కొట్టినట్లున్న ఆ జవాబుకు విసుపోతూ అన్న వైపు చూసింది శశి. అతడు విననట్లు కల్లమూసుకు పడు కున్నాడు.

తీరని అవమానంతో, తెలియని క్రోధంతో, దహించి వేసే బాధతో బయటకు వచ్చింది శశి. ఎవ్వరినుండీ ఆదరణా సానుభూతీ లభించని ఆ యింట్లో ఒక క్షణంకూడ నిలువలేక పోయింది. తిన్నగా నిర్మల యింటికి పోయి ఆ బాధంతా ఏ దాపరికమూ లేకుండా ఆమెతో చెప్పేసి భోజన ఏడ్చేసే వరకూ తీరలేదు.

అంతా విన్న నిర్మల “పోనీ మా అన్నయ్యకు చెప్తానే. ఊరికే చెప్పమని. ఏడువకు శశీ” అని ఓదార్చింది.

నాగరాజు అంగీకరించాడు. స్నేహితురాలింటికి వెళ్తే తప్ప శశి ఇంట్లో ఎవరికీ తెలియదు, సంగీతం నేర్చు కొంటున్నట్లు. “నా విషయంలో ఏ శ్రద్ధా లేనివాళ్ళకు ఎందుకు చెప్పటం? సంగీతం నేర్చుకుని నాల్గుపాఠాలు చెప్పుకుంటే నా బ్రతుకు నేను బ్రతకొచ్చు” అని ఆలోచించిన శశి శ్రద్ధగా నేర్చుకోసాగింది.

కాని నాగరాజుకూడా యువకుడు! నాల్గునెలలు తిరిగే సరికి సంగీతపాఠాలు తక్కువయ్యాయి. ఇంట్లో ఎటువంటి ప్రేమకూ నోచుకోని శశి రేఖ మృదుమన స్వత్వం నాగరాజు మృదుభాషణలకూ, మంజుల గానానికీ కట్టుబడి పోయింది.

“ఎవరికీ నా సుఖ సంతోషాలతో నిమిత్తం లేనప్పుడు నా దారి నేనెందుకు చూచుకోకూడదు?” అనే మొండిగుణం రేకెత్తింది శశిలో. ఫలితంగా మరో నాలుగునెలలు గడిచేసరికి ఒకనాడు ఆదిశేషయ్య ఇంటిలో శశి రేఖ కన్పించలేదు. నాగ రాజుకూడా ఊళ్ళో మరి కన్పించలేదు. తామెవరో ఎవ్వరికీ తెలియని దూరదూరాలలో ఒక పల్లెకు పోయారు. నాలుగునెలలు నాలుగు సెకండ్లలా గడచిపోయాయి. పల్లెజనులంతా వారు వివాహితులనే భావించారు. మునసబు, కరణాలు, ఇంకా మోతుమరి రైతులూ పదిపన్నెండ్లప్పుడో ఆడపిల్లలకు సంగీత పాఠాలు చెప్పమన్నారు. డబ్బుకుడబ్బూ దొరుకుతోంది: పాలు, పెరుగు, కూరలు మొదలైన వాటికి లోటులేకుండా సాగిపోతోంది. మునసబుగారి పెద్దబ్బాయి వాటాకొచ్చిన లోగిలి, అతడు పట్నంలో ఉద్యోగము చేస్తూండడంవల్ల ఖాళీగా వుంటోంది. నాగరాజు వుండటానికి అనుమతి యిచ్చేరు. సహృదయులైన యిల్లాళ్ళ సహకారంతో ఏదో కొంత సామానుకూడ ఏర్పరచుకున్నారు. ఈ లోటులేని జీవితానికి యివ్వాలి హఠాత్తుగా పెద్ద దెబ్బతగిలింది. సంఘంలో, అటువంటి వాళ్ళకు గడ్డిపోచకున్న విలువకూడ వుండదు. కారణం ఏమైనా కానీ.

గతమంతా త్రవ్విపోసుకున్న శశి కండ్లకు వీణవకుంకుంభరిణ పట్టుకువెట్టున్న నాయుడుగారమ్మాయి లక్ష్మి కన్పించింది. ఆమెకుకూడా నాగరాజు సంగీతం చెప్పున్నాడు. ఆ విధికి రావడం తటస్థిస్తే తప్పకుండా తమ యింటికి వచ్చే

లక్ష్మీ యినాశ త్వరత్వరగా తలొంచుకు వెళ్ళిపోతోంది. గబగబా బయటకు పరుగెత్తి పిల్చింది శశి. లక్ష్మీ చూసింది! కాని బెదురు చూపులుచూస్తూ నిలబడిపోయింది. లక్ష్మీకి దగ్గరగా వెళ్ళింది శశి. “ఏం లక్ష్మీ, అలా చూస్తావ్? ఈ కుంకుంభరణేమిటి? పిలుపు లెందుకు? నన్ను పిలవ్వన్న మాట” అంది లక్ష్మీ చెయ్యిపట్టుకుని.

“క్షమించండి. మీతో మాట్లాడానని తెలిస్తే మా అమ్మ చంపేస్తుంది” చెయ్యి వదిలించుకుని పెద్దపెద్ద అంగ లతో వెళ్ళిపోయింది లక్ష్మీ. బావురుమని ఏడవాలనిపించింది శశి రేఖకు.

మధ్యాహ్నము మునసబుగారి పాలేరు వచ్చి పిల్చుకు వెళ్ళాడు నాగరాజును.

“రెండు రోజులలో యిల్లు ఖాళీచెయ్యి. మర్యాదస్తుల యిళ్ళలో కూర్చుని ఆడపిల్లలకు పాఠాలు చెప్పటానికి కూడ తయారయ్యావా? ఎన్ని గుండెలు నీకు? ఎల్లండికింక ఈ వూళ్ళో కన్పించావంటే మెడబట్టి గెంటించుతాను, కబడ్డార్” కిక్కురుమనకుండా తలవచ్చుకుని ఇంటికి జేరాడు నాగరాజు.

ఆ రాత్రికి రాత్రే పున్న కొద్ది సామానుతో వూరు సదలి మద్రాసు జేరుకున్నారు. మహా పట్టణాలలో ఒకరిజోలి ఒకరి కక్కరేదనీ స్వేచ్ఛగా బ్రతక వచ్చనీ వారనుకున్నది పూర్తిగా నిజంకాదని కొద్ది రోజులలోనే తెలిసిపోయింది. బాత్రిగా పల్లెటూళ్ళలోలాగా నిప్పు, నీరూ పుట్టకుండా వెలి

వెయ్యారు కాని హేళనకు మాత్రము లోటుండదు. అందు లోనూ మహాపట్టణాలలోనే యీల మూలలనుండి రకరకాల వ్యాపకాలతో వచ్చిన అనేకులుంటారు. వారి పరిచితులు తప్పకుండా పదిమందైనా కన్పిస్తారు. ఎవరిమట్టుకువాళ్ళు తమ తప్పులను మరచిపోయి ఎదుటివారిని చూచి నవ్వుతూ బ్రతికేస్తారు.

“శశి, గొలుసు యిలాగియ్యి” అన్నాడు మద్రాసు జేరుకున్న నాలుగోరోజున నాగరాజు.

“ఎందుకు ?” అడిగింది శశి.

“డబ్బె రూపాయలు డబ్బె ఏళ్ళు వస్తాయను కున్నావా ?” నాగరాజు గొంతులో హేళన ధ్వనించింది. అతడలా మాట్లాడటం అచే ప్రథమంగా విన్న శశిరేఖ ఆశ్చర్యపోయింది. కొద్దికొద్దిగా అర్థం చేసుకోగలిగింది. మాట్లాడకుండా మెళ్ళోని పలకసరుల గొలుసు తీసి ఇచ్చేసింది.

నాలుగు వందల డబ్బుతో తిరిగొచ్చిన నాగరాజును చూచి ఆశ్చర్యపోయింది.

“ఆ గొలుసు ఏడు కాసులు !” అంది శశి.

“చెడి అమ్మకొనేనాళ్ళకు అంత డబ్బూ ఎలా వస్తుంది ?”

“ఇటివ్వండి దాస్తాను.”

“వద్దు ఉంచు. ఒక సినిమా కంపెనీకి క్లబ్ బాక్ వాళ్ళు కావాలట. ప్రయత్నిస్తాను.”

“అయితే అంత డబ్బు దేనికి?” ఆశ్చర్యంగా అడిగింది.

“ఆహాఁ. డబ్బు అడ్డు లేందే ఈ మహాప్రపంచంలో అవకాశాలూరికే ఊడిపడతా యనుకున్నావా?”

“శశిరేఖ మూర్ఖుడలేదు.

ఇంటి ఖర్చులనుమాత్రం పది తూపాయలిచ్చి వెళ్ళిపోయాడు నాగరాజు. శశికి ఏమిటో అయోమయంగా, పిచ్చెత్తినట్టుగా, ఏదో వెనుకూతం మ్రింగబోతున్నట్టుగా తోచింది.

నాలురోజుల అనంతరం ధూలిదూసరమైన బట్టలతో జేబులు ఖాళీ చేసుకుని తిరిగొచ్చాడు నాగరాజు.

“డబ్బంతా అయిపోయిందా? మరెలా?”

“ఆ చేతిగాజు లిలాగియ్యి!” అధికారంగా అన్నాడు.

కంపించింది శశి. “ఇక అవికూడా అయిపోతే మిగిలే దేమిటి? అదీ రెండు రోజుల్లో అయిపోతుంది. ఎక్కడా సంగీత పాఠాలు దొరకనా?”

వికటాబ్ధుహాసం చేసేడు నాగరాజు. “ఇది మదరాసే భామా. నాలాంటి బుడబుక్కల సంగీతం మాస్టర్లవసరం లేదిక్కడ.”

అతడు బాగా త్రోసికూడా వున్నాడని గ్రహించింది శశి. కన్నీళ్ళు టపటపా రాల్చాండగా రెండు జతల గాజులు తీసిచ్చింది. ‘బోడిబామ్మలా మిగిలాను. అనుకుంటూ. అవి తీసుకుని అతడు వెళ్ళిపోయాడు. “నేనేమైనా లోకాన్ని

కుని వచ్చావా మరి నాతో?" అన్నాడు పోతూపోతూ, ఆమె కళ్ళనీళ్ళు చూచి.

రెండు రోజులవరకూ ఎలాగో తిండికి లోటులేకుండా గడచిపోయింది శశికి, పున్న కొద్ది డబ్బుతోనూ. ఆ తర్వాత ఏం చేయాలో తోచలేదు. చెంబూ, గిన్నే కుదువపెట్టి గడుపుకోసాగింది. నాగరాజు జాడమాత్రం లేదు. గ్రహించింది శశి. నాగరాజు తనపాలిట నాగుబామయ్యాడని, పాము కుబుసపు తళతళలకు మోసపోయింది. ఇప్పుడా పాము గరళం క్రక్కుతోందన్నమాట. రాత్రి పదిగంటలకు తూలూ వచ్చాడు నాగరాజు. ఎంతసేపున్నా డబ్బివ్వలేదు" శశి అడగలేదు. మాట్లాడకుండా కూర్చుంది.

"అలా దయ్యంలా చూస్తావేం? నాలుగు మెతుకులు పడేస్తావా?" అని అడిగాడు.

"వంట చెయ్యటానికి ఏమీ లేవు. మీరు డబ్బుతో వస్తారని చూస్తున్నాను."

"డబ్బు లేదు పేకాటలో పోయింది."

"అంతానా? మరెలాగ?"

"ఎలాగో చెయ్యి."

"ఎలాగో అంటే ఎలా? మీ ఉద్దేశ్యము?" తీవ్రంగా అడిగింది.

"ఏమిట నోరు మా లేసుంది? ఏ ప్రదేశ్యంలో నన్ను తీసుకొచ్చావ్ మరి? రూపాయల చెట్టందనుకున్నావా?"

“అది నే నడగవలసిన ప్రశ్న” అంది శశి మరిం
రెచ్చిపోతూ.

“నోయ్యూమ్” శశిచంప చెళ్ళుమంది.

ఏడ్చి ఏడ్చి నిద్రపోయినశశి మర్నాడు లేచేసరికి నాగ
రాజు ఇంట్లోలేడు. పదోనాడు నాగరాజు తిరిగొచ్చాడు,
కూడా మరెవరోకూడా వున్నారు.

“ఓ! యింకా యిక్కడే వున్నావన్నమాట!”
అన్నాడు నాగరాజు.

పరీక్షగా చూచింది. త్రాగిన లక్షణాలేమీ కనపడటం
తెలివిగానే వున్నాడు.

“ఇక్కడుండ కెక్కడి కెళ్ళాను? అందులోనూ, మీరు
లేనప్పుడు?” ఆశ్చర్యంగా అడిగింది.

“అబ్బే!” పతివ్రత! కట్టుకున్న మొగుడుండగా నాతో
రాలా?”

నెత్తిమీద పిడుగులుకూడా కాదు. ఇంకేమిటో పక్క
ట్టదిరిపోయింది శశి.

“తర్వాత ఆశ్చర్యపోతూ సినీమాపోజు తెడుదువుగాని
అవతల కూర్చున్నాయనకు మంచినీళ్ళిచ్చి ఏంకావాలో
చూడు. నేను కాసేపుపడుకోవాలి.” అంటూ మంచంపై
పడ్డాడు నాగరాజు.

తానంత హీనాతి హీనసితిలో ఉన్నదీ గ్రహించింది

శశి. మెల్లగా తోపలికి నడిచింది. నిముషాలలో కరవ్యంనిరయించుకుంది. త్వరత్వరగా పెరటి సందులో నుండి వీధిలోకి నడచి రోడ్డు పడింది.

“ఏం చెయ్యాలి? ఎక్కడికెళ్ళాలి? ఎక్కడుంటుంది? ఇక ఎక్కడైనా ఇలాటి పరిస్థితులే ఎదురౌతాయి. చాలు, ఇంతకంటే హీనాతి హీనానికి దిగజారక్కర్లేదు. ఎంతైనా తలిదండ్రులు—ఆరించకపోయి. అక్కడికే వెళ్ళాలి. టిక్కెట్టుకు డబ్బులేదు. అయితే నేం? అందరూ టిక్కెట్టు కొనే ప్రయాణాలు చేస్తున్నారా? ఎలాగో నెల్ల తండ్రిపాదాలపై పడే—ఆ నీడన నోసుకొనిపోతున్నాను పడుండడాని కింత చోటు దొరికితే అంతే చాలు.”

వచ్చిననాడు నాగ రాజునాన్నడు గనుక తనకేగొడవా సమస్య లేక పోయింది. కాని ఈవ్యాళ ఆ ప్లేషన్లో అన్ని ప్లాట్ ఫారాలను, రైళ్ళను చూస్తూంటే కన్ను చెదరిపోయింది. గుండెలో దడ రేసింది. ఏది ఎటు వెళుతోంది? ఏ వెళ్ళాలో ఏం చెయ్యాలి? ఎవరి నడగాలి? ప్లాట్ ఫారంపై నుంచున్న ఒకతన్నడిసింది. వాడు ఎగాదిగా చూచి పశ్చికిలించాడు. శశికి ఖంగారుపుట్టి వెయిటింగ్ రూమ్ కేసి నడిచింది!

“బాబూ. రాజమండ్రి పోయేందుకేరై లెక్కాలి?” అంది వెయిటింగ్ రూమ్ లోనుంచి ఈవలికొచ్చిన ఒకతడిని. చెప్తూండగా ఆ వెనుకవస్తూన్న యువతిపై శశి దృష్టిపడింది. “చండ్ర!”

“చండ్ర!” అంది రెండు చేతులూ ముందుకుచాచి.

ఆ యువతి వులిక్కిపడి స్థానానువులా నిలబడిపోయింది.

“చంద్రా. ఎవ రామె?” అడిగాడు యువకుడు.

చంద్రనేత్రాలు అటు ఇటు కలవరంతో కదులాడాయి
“ఎవరో పిచ్చిది” అంటూ భయంతో భర్తచెయ్యి గట్టగా
పట్టుకొని త్వరత్వరగా నడిచి వెళ్ళిపోయింది.

“పిచ్చిది!” గుండెలు బ్రద్దలైపోయే ఆవేదన కలింది
శశికి. “చంద్రకు పెళ్ళి అయిందికాబోలు. అతడికి తన విష
యం తెలిస్తే భార్యను కూడా అసహ్యించుకోవచ్చు. అందుకే
చంద్ర అలా ప్రవర్తించింది. నయం-యికా తను రెట్టించి
ఆమె జీవితాన్ని కూడ పాడు చేయలేదు. బహుశః తనసంగతి
తెలియకు డా రహస్యంగా చేసేసి వుంటారు పెళ్ళి. అవును.
లేకపోతే అక్క అలాటిదంటే చెల్లెల్ని ఎవరు చేసుకుంటారు !
తర్వాత తర్వాత మెల్లిగా తెలిసినా అంత ప్రమాదం
లేదు.”

కుప్ప కూలిపోయింది శశి. “ఎంత మచ్చ తెచ్చి
పెట్టింది. వాళ్ళెంత కుమిలి పోతున్నారో, చంద్ర పెళ్ళి రహ
స్యంగా చేయడానికెన్ని యిక్కట్లు పడ్డారో? చంద్ర తననెపు
చూస్తేనే ప్రమాదమన్నట్టు అలా వెళ్ళిపోయింది - ఇక తెలి
దండ్రు లింట్లో పెట్టుకుంటారా? చెల్లెలు గనక తన సంసార
భయంతో వెళ్ళిపోయింది. ఎంతైనా తలిదండ్రులు కన్నతీపి
చంపుకోగలరా?” ఆశ యే మూలకం పీడించగా నెయి
లెక్కింది, శశి రేఖ. శరీరంపై మిగిలిన ఒకే ఒక్కవుంగంతో

బెజవాడలో టిక్కెట్ కలక్టర్ని వదిలించుకుంది. మెయిల్ రెండు గంటల లేటుతో రాజమండ్రి జేరింది. అదీ తన అదృష్టమే అనుకుంది. శశి విజయేశ్వరము చేరేసరికి చీకట్లువ్యాపించాయి. తెలిసినవాళ్లవరికీ గుర్తుదొరకనని కొంగు తలపై కప్పుకొని చకచకా నడక సాగించింది.

వీధి అరుగుమీద గోపాలం కొడుకును బొట్టమీద కూర్చోబెట్టుకు ముద్దులాడున్నాడు. “ఎవరది?” అన్నాడు గోపాలం చీకట్లో తమవైపే కదలివస్తూన్న ఆకారాన్ని పరీక్ష గాచూస్తూ.

“అన్నయ్యానేను” ఏడుస్తూ దగ్గరకెళ్ళింది శశి.

ఉలిక్కిపడి లేచాడు గోపాలం. కాండ్రించి ధుపుక్కున వుమ్మేసి లోపలికి పోయాడు గోపాలం. ఆ వుమ్ము సరిగా శశి ముఖానపడింది.

‘నాన్నా, అని వెళ్ళి తండ్రిపాదాలను చుట్టేసింది.

ఆదిశేషయ్య ఛీత్కారంచేస్తూ కాళ్ళు విదిలించుకుని లోపలి కె పోయాడు. ఈ బ్రతుకు బ్రతకనివ్వనా మమ్మల్ని మళ్ళీ ఈ ఊళ్ళో కనిపిస్తే అడ్డంగా నరికి పారేస్తాను” అన్నాడు తలుపు భక్తున మూస్తూ, ఆ తోపుకు అరుగుమీది సంభానికొట్టుకుంది, వెనక్కు పడిపోయిన శశి తల. దిమ్మెక్కిన తల పట్టుకొని మెల్లగా లేచి వెళ్ళిపోయింది శశి. ఏడుపు రాలేదు, విచారం లేదు, భయం లేదు, గమ్యం తెలియదు. స్త్రీషను కెళ్ళి కనుపించిన కై లెక్కేసి కూర్చుంది. అది సెకండ్

క్లాస్ కంపార్ట్ మెంటుని కూడా ఆమెకు తెలియదు. రై లెటు పోతుందో ఆమెకు తెలియదు. రాయిలా కూర్చుంది.

గోదావరి స్టేషన్ లో ఆ పెట్టెలోకే ఓ జంట ఎక్కారు. వాళ్ళనవ్వులకు, కేరింతలకు కొంచెం చలనం కలిగింది శశి రేఖలో. అలా త్రిచూచింది. “రంగారావు!”

ఆ భాగ్యశాలి అతడు మళ్ళావినాహం చేసుకున్న ప్రేమ కాబోలు! తిండిలేకచిక్కిన శరీరంతో, మాసిన దుస్తులతో, తైలసంస్కారములేని తలతో ఉన్న ఆమెను రంగారావు గుర్తించినట్టులేదు.

పెండ్లినాడు మళ్ళా పర్క పుదుస్తులతో అతడిని కొద్ది గంటలుమాత్రం సీ చూచిన శశి రేఖ తనివితీరా అతడిముఖాన్ని చూచింది. ఎంత అందమైన ముఖం! ఆ అందం అడుగున ఎంత అల్పత్వం! ఆనాడు శశి అదృష్టవంతురాలు అన్నాడు అందరూ. ఈనాడు? నికృష్టస్థితిలోవుండి మరో భార్యతో నిశ్చింతగా కులుకుతున్న భర్తను చూచుకోగలిగిన అదృష్టవంతురాలు! భగవాన్ ! ఎందుకు పుట్టించావు? ఎందుకీ నికృష్టజన్మ! అందరి లాగే పెళ్ళైంది. ఏవేవో వ్రాహాలతో బంగారు లోకంలో తేలిపోయేదాన్ని. ఈ రూపాయణాల మనుష్యులు నిరాదరణలో దూరంగా గెంటివేశారు. తెలియక తప్పు చేసేను.

అందరూ అసహ్యించుకుంటున్నారు. అందుకు కారణమే వారు హాయిగా మరొకతెను, నివాహమాడి నిశ్చింతతో వున్నాడు. అతడి నెవరూ అసహ్యించుకోరు. అవును, అది అతడి జన్మహక్కు. ఎవరో పూర్వులు మానవ జీవితమా ర్థాన్ని ఒక చక్రంలో బిగించేశారు. కష్టమైనా, నిష్ఠురమైనా ఆ చక్రం గాడిలోనే నడవాలి. తప్పితే మరి ఆ గాడిలోకి జొర బడనీయరు. ఏ కారణం వల్ల తప్పిందో అనవసరం. పట్టులు దప్పి పడిపోతారు. దూరంగా విసిరేస్తుం దా చక్రభ్రమణపు వేగం. ఆ గాడి తప్పి అంచుల మీదికి వచ్చేస్తే ఆ గాడిలో నున్నవారు ఈ తప్పినవారిని నీచంగాచూచి హేళనచేస్తారు. దరిజేరబోతే కృతంగా శిక్షించి వదిలేస్తారు. మనస్సుకు సంబంధించిన న్యాయాన్యాయాలు వారి కక్కర్లేదు. ఛీ, ఛీ. ఎందుకీ నీచక్షుషంచంలో? ఆ గాడిలోనే బుద్ధిమంతుల్లావుండి మధ్య మధ్య ఎవరూ చూడకుండా ఒక్కొక్కసారి బయటకు తొంగి చూచి తిరిగి గాడిలో కూర్చునేవాళ్ళ సంగతి ఎవరూపట్టించుకోరు. వాళ్ళు బుద్ధిమంతుల క్రండే లెక్క.

ఒక్కసారి అటుచూచింది. నవ్వుతూ. కేర్చుతూ. మరోలోకంలో తేలిపోతున్న దా జంట. మరి చూడలేక పోయింది. గుమ్మంనైపు నడచింది. రాత్రి పదకొండు గంటల సమయం. గోదావరి బ్రిడ్జిని మెల్లగా దాటుతోంది రైలు. నదివరదలలో వుండడంవల్ల కెరటాల హోరు భయంకరంగా

విన్నిస్తోంది. వస్త్రం జల్లులు జల్లులుగా పడ్తోంది. రైలుచప్పుడు
 ఆ నిశ్శబ్దంలో నదీ జలాలవై ప్రతిధ్వనించి వింతభయం
 కేక తీస్తోంది. ఒక్కసారి ధైర్యమంతా కూడదీసుకుని శశి
 గట్టిగా కళ్ళుమూసుకుంది. “ఎవరు పరిత్యజించినా నీ విశాల
 గర్భంలో చోటుంటుంది. సర్వపాపహరిణీ. నీ దృష్టిలో పరి
 త్యక్తులు లేరమ్మా.” వైన రైలు గుబగుబా నాగిపోయింది.
 క్రింద గోదావరి గలగలా పరుగెడుతూనే ఉంది.